



పది పూరిళ్లు రాటిం తర్వాత పెంకు టిల్లు! ఎట్టి బంగాళా పెంకు ఎండలో మహా దర్బాగా మెరిసిపోతుంది. నాలుగు మండువారున్న అంత ఇల్లు కుగ్రామంలో ఉన్నదంటే, ఆ ఇంటి యజమాని పెద్ద ఖానుందని అర్థం.

చెక్క-గేటు తెరుచుకుని లోపలికి అడుగువేశాను ముందు వరండావరుకు గేటు దగ్గర్నుండి అంతా రాయి పరిపించి ఉంది దానిమీద కందులు, మినుములు, పెసలు ఆరబోసి ఉన్నాయి. కోడిపెట్ట ఒకటి మధ్య, మధ్య అటూ

యిటూ దొంగచూపులు చూస్తు  
అత్రంగా బొక్కుతోంది కందుల్ని.  
గేటు తెరుచుకుని లోపలికి అడుగు  
బెట్టిన యీ విగ్రహాన్ని చూడటం  
తోపే భయంగా అరుస్తూ పారిపో  
యింది!

వసారాలో సగండాకా అక్రమించు  
కున్న ఉదయం ఎండలో సగంశరీరం,  
మిగతా సగం శరీరం నీడలో ఉండేలా  
పడుకున్న దొక గ్రామసింహం! నేను  
గేటు తెరిచిన కల్దానికి తలెత్తి పరిశీల  
నగా చూసి మళ్ళీ మత్తుగా ముందు  
కాళ్ళమీద తలానించుకుని కళ్ళు  
మూసుకుంది.

చెక్కగేటు మళ్ళీ మూసి, వైనున్న  
కొక్కెం వేసాను. కానీ, అడుగు  
ముందుకు వెయ్యాలంటే బెరుకు పుడు  
తోంది. రెండు వేళ్ళమధ్య చొక్కా  
గుండీ నొక్కుతూ నిలబడ్డాను తటపటా  
యిస్తూ.

అంతలో చంకన చిన్నగంప - ఆ  
గంపనిండా పగడాల రంగులో ఉన్న  
ఎర్రమిర్చిలో సాజాత్కరించి దొక  
పల్లెపడుచు సర్వాంగసుందరమైన  
ఆకృతితో ప్రకృతి ప్రసరించిన 'పౌష్య  
లక్ష్మి' అందాల ఆకృతికి ప్రతిరూపమా  
అన్న భ్రమ కలిగిస్తున్న ఆ ఆకృతికేసి  
రెప్ప వాల్చక చూస్తూ నిలబడి  
పోయాను.

గంపలోని మిర్చి నేలమీద కుప్పగా

పోయబోతూ ఆగి నాకేసి అదాటున  
చూసి అదిరిపడి, అంతలోనే సర్దుకుంటూ  
"ఎవరికోసమండీ?" అంది సంగీతంలో  
స్వరం పలికినట్లు.

ఆ మాట సూటిగా నా హృద  
యాన్ని తాకింది. "నువ్వున్నావని  
తెలుస్తే యింకొకరికోసం వచ్చేవాడిని  
కా నేమో!" అనుకుంటూ వైకి  
"అచ్యుతరామయ్యగారికోసం - బెజ  
వాడమండీ వచ్చాను" అన్నాను.

"ఓహో! మా తాతగారికోసమా?  
అలా లోపలికి వెళ్ళి కూర్చోండి  
వస్తారు" అంటూ పమితె సరిజేసుకుని  
'ఎర్రమిర్చి'ని గచ్చుమీద కుమ్మరించి  
తన సుకుమార హస్తంతో దాన్ని  
విస్తృతం చేసి ఆరబోసింది. నేను బల  
వంతాన చూపులు తిప్పకుంటూ ఆమె  
చెప్పినవైపు వెళ్ళాను. చక్కని సోఫా  
సెట్టుతో నిండి గదంతా బద్దలగా  
శుభ్రంగా ఉంది. ఒక సోఫాలో  
కూర్చుని కళాత్మకంగా ఉన్న ఆ గది  
లోని అలంకారాలకు విస్తుబోతూ  
మారు మూల గ్రామంలో కూడ,  
యింతటి అభిరుచి గలవారున్నారా!  
అని తెల్లబోయాను

అయిదు నిమిషాలు గడిచాయి.  
ఇల్లంతా గంభీర నిశ్శబ్దం! ఎక్కడో  
దొడ్లో ఎవరో మాట్లాడుకుంటున్న ధ్వని  
వినిపిస్తోంది. ఈ 'అచ్యుతరామయ్య  
గారు' ఆగర్భక్రీమంతుడేకాదు, అంతు

లేని గర్వపోతనికూడా మాతాతగారు చెప్పారు! ఆయన చిన్ననాటి ఊరిదేనట. కారణాంతరాలవల్ల వలస వెళ్ళినా, బాల్యమిత్రుడు 'అచ్యుత రామయ్య'తో ఉత్తరాలద్వారా బాంధవ్యం తెగిపోలేదనీ, ఇప్పుడదే ఊరికి ఉపాధ్యాయవృత్తిలో వెళ్ళబోతున్న నాకు 'అచ్యుత రామయ్య గారి' సాయం ఎంతేనా ఆవసరమని నొక్కిచెప్పి 'సిఫారసు' ఉత్తరం ఒకటి చేతికిచ్చారు.

ఆ ఉత్తరాన్ని వేళ్ళమధ్య ఉంచుకుని వినోదంగా ఆడుకుంటున్నాను. కాలక్షేపంలో కాలం మరికాస్త ముందుకి జరిగింది. అంతలో "ఎవరున్నప్పుడు?" అంటూ పిడుగులాంటి ధ్వని వినిపించటంతో బిత్తరపోయి చూసేను ఎదురుగా యమధర్మరాజులాంటి భారీ విగ్రహం ఉంది ఈ భయంకరాకారుడేనా మాతాత ప్రాణం? అయ్య బాబోయ్!..

అగ్రముత్సంగా లేచి నిల్చుని "నా పేరు సత్యమూర్తి, భానుమూర్తి గారి మనుమణ్ణి ఇదుగో ఆయన ఇచ్చిన ఉత్తరం" అంటూ కంపిస్తున్న చేతుల్తో ఆయన కందించాను 'సిఫారసు' ఉత్తరాన్ని.

ఆయన కవరు వట్టున చింపి మౌనంగా ఉత్తరం చదివి సోఫాలో కూర్చుని, నన్నుద్దేశించి "కూర్చో"

అన్నాడు. మేఘంగర్జించినట్లు. 'అబ్బ! ఏమి టీయన గొంతు పృథ్వీరాజ్ గొంతులా.' అనుకుంటూ మళ్ళీ కుర్చీలో కూలబడ్డాను.

'సీలింగ్' కేసి చూస్తూ "నువ్వు ఇక్కడే ఉండొచ్చు పెరటి వైపు నున్న రెండు గదుల పెంకటిల్లు ఆక్రమించుకో" అన్నాడు అధికార యుతంగా

'ఇదేమిటి? చూరకప్పు చూసి మాట్లాడతాడు, మనుష్యుల కేసి చూట్టం యిష్టంలేకనా!' అనుకున్నాను మనస్సులో. పైకి "అలాగే నండీ. చాలమంచిది" అన్నాను వినమ్రంగా పెద్దలముందు వినయము చూపుము! అన్న చిన్ననాటి పాఠ్య పుస్తకాల సూక్తికి ఆచరణలో పెడుతూ

"నీ సామాను ఏది?" - ఆ చూపులు అక్కడే, ఇంటి కప్పుమీద!

"కరణం గారెంటో వదిలి వచ్చానండీ. ఆయనే మీ యింటికి దారి చెప్పారు నా వెనుక వాళ్ళ పాలేరుతో పంపిస్తానన్నారు" అన్నారు.

"సరే వెళ్లు. మా పాలేరు వచ్చితలుపు తీసి కావలసినవన్నీ అతరుస్తావు" అన్నాడు మరోవైపు చూస్తూ. "మంచిది, వస్తానండీ" అంటూ లేచి ఆ గదిలోంచి చైటపడ్డాను. ప్రాణానికి చాలా హాయినిపించింది!

'అవుట్ హౌస్' లా ఉన్న ఆ రెండు గదుల పెంకిటిల్లా లోపల ఎంతో సౌకర్యంగా ఉంది పెద్ద నవారుమంచం ఒకటి, దానిమీద పరపు. రెండు దిల్లూ, ఒక మేజాబల్ల, రెండు కుర్చీలు ఒక మట్టికూజా, గుమ్మానికి, కిటికీలకి చేనేత తెరలు! నా దృష్టి మళ్ళించాను. మేజా బల్లమీద ఇత్తడి పూలకుండీ, దాని కుత్తుకదాకా నీళ్లు అందులో కేలుతున్న ఎఱ్ఱ గులాబీలు అగు పించాయి. ఒక గులాబీని చేతిలోకి తీసుకుని ఆ ప్రూణించాను.

అంతలో వెనకాల చిరుపాదాల ధ్వని వినించి, అటు తిరిగాను. గుమ్మానికడం ఉన్న తెర తొలగించు కుని సగం లోపలికి వచ్చి "అన్ని సౌకర్యాలూ అమరినట్లేనా?" అన్న దామె!

ఆమె మొహం కేసి, ఆ వికాల నేత్రాలకేసి చూస్తున్న నాకు "ఆఁ" అనే మాట తప్ప మరో సమాధానం నోటినుండి బైటికిరాలేదు.

"అమ్మ గానూ, తప్పకోండి" అంటూ పాలేరు నా సామాన్లు తెచ్చాడు లోపలికి. ఆమె పూర్తిగా గదిలోకి వచ్చేసింది. బెడ్డింగు, సూట్ కేసు క్రిందపెట్టి" వీటిని యిక్కడ పెట్టే సాలా బాబూ. లోనెట్ట మంటారా?" ప్రశ్నించేడు పాలేరు.

"అలా ఉంచు ఫర్వాలేదు" అన్నాను.

"వత్తా, బాబూ" అంటూ నిష్క్రమించాడు పాలేరు.

బెడ్డింగ్, సూటుకేసు ఓ మూలగా ఉంచాను. ఆమె, నేను ఆ ప్రూణించి మేజాబల్లమీద వదిలేసిన గులాబీని చేతిలోకి తీసుకుని "మీకు పూలని ఆ ప్రూణించి వదిలెయ్యటం అలవాటా?" అంది

ఆ ప్రశ్నకి నిర్ఘాతపోయాను! ఈమె దింత సున్నితమైన మనస్సా! పూలని పూజకే వినియోగించాలనీ లేదా అలంకారికంగా ఉంచాలనీ మీ మనస్సు కోరుతుందా?" అన్నాను ఎదురు ప్రశ్నిస్తు.

"అవును పూలని కనులపండువుగా అలంకరించి. ఆ దృశ్యాన్ని చూస్తుంటే కలిగే ఆనందం వాటిని ఆ ప్రూణించి వాటి ఆయుర్దాయం తగ్గించి వెయ్య డలలో నాకు ఉండదు" అంది

"మీరు పొరబడుతున్నారు! ఏ వస్తుసౌందర్యమైనా, స్పర్శకిమారమై ఎక్కువ కాలం మనగలచేమో గానీ - అంతిమంగా అదినశించేముందు దానికి 'మనస్సు' అనేది ఉంటే తన ఉనికి ఎవరికీ నేత్ర ఆనందంకంటే మించి సంతోషపెట్టలేక పోయిందే! అని విచారిస్తుంది."

"అంటే, యీ 'గులాబీ'కి జ్ఞానం



మోగా ఈడుంగరం బోకట్ల మెమ్యుంబి

లైట్లవ్వేసి

మాడ్డామా?



ఉంటే తన అందంలోని ఆనందాన్ని అందరూ అనుభవించాలనీ, తన సౌరభాన్ని అందరూ జుట్టుకోవాలనీ తపిస్తుందంటారు?”

“తప్పకుండా! ‘అడవిగాచిన వెన్నెల’-‘బూడిదలోపోసిన పన్నీరు’- అనే మాట లెదుకు వచ్చినాయంటారు? అందాన్ని అనుభవించి ఆనందించలేకపోవటం నిరర్థక మని చెప్పటానికే! అయితే, యీ ‘అనుభవించడం’ అన్నదానికి వేరర్థం కల్పించి- రాక్షసప్రవృత్తి ద్వారా నైవాసరే అందాన్ని జుట్టుకుందామనే మూర్ఖుల

మాట కాదు నేను చెప్పేది! ప్రతిదానికీ, సవ్యము, అపసవ్యము అనేవి ఉన్నాయి.”

ఆమె మొహాన ఒక సంతృప్తి హాసం అగుపించింది. మందహాసం చేస్తూనే కనుమరుగయ్యింది. కళ్ళప్పగించి చూస్తుండిపోయాను!

\* \* \*

“పుస్తకాలు చదివితే కడుపు నిండదు. ముందు భోజనానికి లేవండి” అన్న మాటలకి ఉల్కి-పడ్డాను చేతిలోని పుస్తకం బల్లమీద బోర్లా ఉంచాను, చదువుతున్న కాయితం చెదిరిపోకుండా ఉండేందుకు!

ఆమె వుస్తాకాన్ని పరిశీలనగా చూసింది, "ఆడవాళ్ళు - పోలవరపు శ్రీహరిరావు!" అన్న అక్షరాలు చదివి, "మీ మగవాళ్ళకి ఏదో మావంగా ఆడవాళ్ళని దుయ్యబట్టటం కన్నా వేరే పనిలేదా?" అంది.

"బావుంది! ఆయనెవరో ఆడవాళ్ళ గురించి రాస్తే అందుకు మగవాళ్ళంతా బాధ్యులా?" అన్నాను అమాయకంగా మొహంపెట్టి. ఆమె ఫక్కున నవ్వింది.

"సరే, పదండి భోజనానికి! వివాదం తర్వాత, ముందు అన్నం చల్లారి పోతుంది" అంది. వెంట నడిచాను

\* \* \*

"మీరు మరోలా అనుకోనంటే మీ పేరు తెలుసుకోవా అనుకుంటున్నాను. వచ్చిన తదాదీ ఎప్పుడూ చలాకీగా, చనువుగా అగుపిస్తున్న మిమ్మల్ని ఎలా ఆమాట అడగాలో తెలియటంలేదు!"

"అయినా వదిలిపెట్టలేదుగా! ఎలానూ అడిగారు కాబట్టి చెప్పక పోవటం సబబుకాదు. నా పేరు 'సుజాత!' మళ్ళీ దానికి 'పమండీ' అనే కొమ్ముటూ, 'గారూ' అనే తోక తగిలించకుండా ఉంటే సంతోషిస్తాను" అందామె.

"అంటే ఏకవచనంతో పిలవమంటారు?"

"కాదు-అంటాను!" అంది ఒత్తి పలుకుతూ. నా తప్పు గ్రహించి "మీ

అభీష్టానుసారమే పిలుస్తాను సుజాత!" అన్నాను.

"మళ్ళీ.!" అంటూ కళ్ళు పెద్దవి చేసింది

"మళ్ళీ ఏమైంది?" అంటూ ఆశ్చర్యపోయి "ఓహ్. అలవాటు... అంతే! తప్పు దిద్దుకుంటున్నాను. నీ అభీష్టానుసారం..."

ఆమె ఆవుకోలేక నవ్వేసింది

\* \* \*

ఆ ఊళ్లో 'అచ్యుతరామయ్య' గారికి అర్ధగజం మందాన పేరు ప్రతిష్టలూ, పలుకుబడి ఉన్నాయి! లేకపోతే ఎక్కడినుంచో ఎల్లెటూరిమీద అపేక్షతో, అచట ప్రశాంత జీవితం చవి చూడాలన్న ఆశతో వలసవచ్చిన మరో పరాయివ్యక్తి అయితే, అతని అవస్థలు వర్ణింప శక్యంకావు.

ముందు ఆ వ్యక్తి 'అచ్యుతరామయ్య' గారి 'ఇంటర్వ్యూ' లో పాల్గొనాలి. ఆయన ఆ గ్రామ పంచాయితీ ప్రెసిడెంటయ్య! ఆ 'ఇంటర్వ్యూ' పుణ్యమా అంటూ 'భూలోకంలో' యమలోకాన్ని కాకపోయినా, 'యముణ్ణి' చూడగలడు.

అటు తర్వాత ఊరిపెద్దల మంచినీ సంపాదించడం! వాళ్ళ పిల్లల్ని సక్రమంగా బడికి పంపించే ఏర్పాట్లు చేయటం, ఆ పిల్లకోతుల్ని లొంగదీయటం- ఈ తతంగంలో మునిగి ఉక్కిరిబిక్కిరి కాక తప్పదు!

“భానుమూర్తిగారి మనవట్ట! బడి పంతులుగా వచ్చేడు” అంటూ తాత నెరుగున్న వాళ్లు నాగురించి మా తాత నెరుగున్న మరికొందరికి తెలియ జేప్పేవారు.

వాళ్ళు “అలాగా! ఆయన బాగా బ్రతికినవాడేనే! ఒక వేళ చితికిపోయాడేమో! చాలకాలం క్రితమే ఊరు వదలి వెళ్ళాడయ్యే-ఆ కబురేం తెలియవు.” అని-నాతో “ఏం నాయనా? మీ తాతగారు కులాసానా? ఇప్పుడెక్కడుంటున్నారు? మమ్మ ల్నందర్ని మర్చిపోయేదా? మళ్ళీ చుట్టంచూపుగా నన్నా రాకుండా నిన్ను పంపేడా? అవున్నే-మేమెందుకు జ్ఞాపకం ఉంటాం! ‘అచ్యుత రామయ్య’ గారికి, మీ తాతకి ‘కంచం, మంచం’ ఒక్కటే నయ్యే!” అనేవాళ్లు.

వాళ్ళ దృష్టిలో బడిపంతులంటే, బతకలేక ‘వృత్తి’ చేపట్టిన వాడని! అందుకే మా తాతగారి ఐశ్వర్యమంతా తుడుచుకు పోయిందన్న ఆలోచన వచ్చిందా బుజ్జిలోకి!

అటువంటిదేమీ కాదనీ మా ‘ఐశ్వర్యం’ మరికాస్త అభివృద్ధి అయిందనీ నేను ఆదర్శంకోసం ‘బడిపంతులు’గా ఆ ఊళ్ళో అడుగుపెట్టేననీ అంటే నమ్మేవాడుండడు.’ కాబట్టి, వాళ్ళని వాళ్లవాళ్ల అభిప్రాయాలకి వదిలాను. స్కూలు నిమిత్తం చెద్ద పాక

వేయించారు. అందులో నాకు ఒక కుర్చీ, బల్ల ఏర్పరచారు. పిల్లలంతా చాపలు పరచి కూర్చునేవారు. ఆ వికాలమైన హాల్లో అన్ని తరగతుల చారూ కలిసి కూర్చునేవారు. చదువు కోసం పొరుగుూరు స్కూలుకి నడిచి వెళ్ళే పిల్లలు నెమ్మదిగా నా స్కూలు లోకి రావటం ప్రారంభించారు.

త్వరలోనే స్కూలు కళ, కళ లాడసాగింది.

“మాస్టారూ! నాకూడ చదువు చెప్పరూ?” అంటూ ఓ రోజున నా గదిలో కొచ్చింది ‘సుజాత’. ఆమె చేతిలో కొత్తవలక, బలపం, వుస్తకం ఉన్నాయి.

నాకు పట్టరాని నవ్వు వచ్చింది. నవ్వేసాను! ఆమె మొహం చిన్న బుచ్చుకుంది. “నువ్వు యిప్పుడు చదువు కుంటావా సుజాతా?” అన్నాను హేళనగా. మామధ్య చనువు అప్పటికే దిన, దిన ప్రవర్ధమానమైంది!

“ఏం చదువుకోకూడదా?” అంది బుంగమూతిపెట్టి.

“సలక్షణంగా! కానీ...”

“కానీ?” రెట్టించింది.

“నీ అల్లరికి స్వస్తి చెప్పాలి!”

“అక్కడికి నా అల్లరిని మీరు భరించలేకపోతున్నట్లు!”

“నేనేమిటి? ఊరంతటికి ‘పులి’గా ప్రసిద్ధిగాంచిన మీ తాతే భరించలేక

పోతున్నాడు! ఆయనకి నీతో మాట్లాడుతుంటే తాను మానవుడినన్న విషయం జాపకం వస్తుంది!

“మనలో మనమాట! ఆయన కేం మంత్రం వేశావ్? నీ ముందు అలా, లోబడిన అడవి జంతువులా మెత్తగా ఉంటాడే?” అన్నాను రహస్యం అడుగుతున్నట్లు.

ఆమె కోపం అభినయిస్తూ “ఏమండోయ్ మాస్తారూ! మా ఊరి నీళ్ళు బాగా వంటబట్టినా యనుకుంటానే! మా తాతయ్యంటే ఏమనుకున్నారు? బెబ్బలి! ఆ బెబ్బలికి నే నొక్కతినే ముద్దల మనవరాల్సి. ఆయన కీ వృద్ధాప్యంలో అండగా నిలచిన వ్యక్తి నీ నేనే! కొడుకులూ, కూతుళ్ళూ చుట్టం చూపుగామాత్రం వస్తుంటారు మా కామ్మ పోయి చాలకాలమైంది అప్పద్దుంచీ నన్ను పెంచారు. అందుకే అంత ఆవేష! అంతేగాని నేనేమీ మంత్రాలు తంత్రాలు వేసి లోబరచుకోలేదు. అలాంటివి మీలాంటి మగవాళ్ళకే చేతవును!” అని గభాలున నాలుక కొరుక్కుని ఇంట్లోకి పారిపోయింది.

‘మల్లెచెండు’తో హృదయాన్నికొట్టి నట్లయింది! ‘దీని భావమేమి తిరుమలేశ!’ ఈ ‘అమ్మడు’ నన్ను మంత్రగా డనేస్తుం చేవీటి కర్మ! నేనేం మంత్రవేశాను చెప్పా!

హా...హాతవిఫే! ఇదుగో ఆవిడ

హృదయం...ఇందాకట్నుంచీ హృదయంలో యీ బరు వేమిటా అని ఆశ్చర్యపోతున్నాను! ఆ పరిగెత్తడంలో తన హృదయం నా దగ్గర వదిలేసినట్లు తెలియ దా అమాయకురాలికి పాపం!

\* \* \*

“నువ్వు వెంటనే మూటా, ముల్లె సర్దుకుని రైలెక్కాలి!”

ఉరుములేని యీ పిడుగేమిటా అని ఆశ్చర్యపోయాను. ‘అచ్యుత రామయ్య’ గారి మొహం మామూలు కన్నా భయంకరంగా ఉంది! అంటే ఆయన తీవ్రకోపంలో ఉన్నట్లు!


“ఇంత అర్ధాంతరంగా...”

“కారణాలు తెలుచుకోవటానికి ప్రయత్నించకు. నా మాటంటే మాచే!” మరో పిడుగు పడింది ఇంకా సంభాషణ పొడిగించటానికి మనస్కరించలేదు.

“సరే, అలాగే” అంటూ నా గదికి ఒచ్చేసాను

ఒక్కడ ‘సుజాత’ కన్నీటితోనిల బడిఉంది తెల్లబోయాను, “ఇదేమిటి సుజా! ఎందుకీ కన్నీరు?” అన్నాను

“బరిగిన దానికి కారణం నేను కాబట్టి! ఇటువంటి పరిస్థితుల్లో అదైర్వం పనికిరాదు ‘దై ర్యేసాహసే లక్ష్మీ’ అన్నారు. ఏన్న సూ తాతయ్య నా వివాహ ప్రసక్తి తెచ్చాడు. ఆయన ముందు నాకు భయంలేదు కాబట్టి.



'మాష్టారికి అభ్యంతరంలేని పక్షంలో ఆయన్ని చేసుకుంటా' నన్నానని చాలా చదివాడు! ఇంతకూ నేను ఆయన కళ్ళెదురుకుండా ఉండాలని కోరిక ఆ వచ్చే అల్లడు 'ఇల్లరికం' వాడు కావాలి - అని వాంఛితం! ఇవన్నీజరుగుతాయా? ఆయనపిచ్చి!"

"సుజాత! ఇన్నాళ్ళూ గుంభనగా బులా ఉండగలిగావ్? ఏదో చనువుగా ఉన్నావనుకున్నాను - మధ్య, మధ్య నీ ప్రవర్తన అలాంటి అనుమానం రేకెత్తించినా నిర్ధారణ చేసుకోలేక పోయాను. ఈ సామాన్యుడిలో నీకు నచ్చిన దేమిటి సుజా?" అన్నాను హృదయం నిండగా.

"అవన్నీ ఆడపిల్లల్ని అడక్కుండా ముస్తూరూ! పదండి. తాతయ్యముందు మనీదర్దరం ఒక చిన్న నాటకం ఆడాలి ఇంతకూ దాన్ని రసాభాసం కాకుండా కాపాడండి!" అంటూ చెవిలో గుస గుస లాడింది.

"అమ్మదొంగా! సామాన్యరాలివి కాదు..." అంటూ చెవి పట్టుకోబోయాను. తుట్టున పారిపోయింది. 'సుజాత' చెప్పిన ఉపాయానికి నవ్వు వచ్చింది ఎంత సాహసురాలు కాక పోతే అంత ప్రమాదకరమైన సలహా నా కిస్తుంది! అని ఆశ్చర్యపోయాను.

మళ్ళీ అంతలోనే నాకు నేను ధైర్యం చెప్పకున్నాను. "ధైర్యే సాహసే

అక్షి" అనుకుంటూ 'అచ్యుతరామయ్య' గారి గదికేసి నడిచాను.

\* \* \*

"సుజాతా!" అచ్యుతరామయ్య గారి గొంతు అవధులు దాటిన కోపంతో మరింత కఠోరంగా, భీకరంగా ఉంది. అయనముందు నేరస్థునిలా నిల్చున్నాను. 'సుజాత' వచ్చే దిక్కుకేసి ఆసక్తితో చూస్తూ

బి కు బి కు మం టూ విక్కు మొహంతో వచ్చింది 'సుజాత' అడగ దల్చిన నాలుగు మాటలూ మొహాన ఫెళఫెళ అడిగేసి "ఇతను చెప్పేదంతా నిజమేనా?" అన్నారు.

"అవును" అన్నట్లు తలూపింది 'సు జా త' నేలచూపులు చూస్తూ ఆయనఓడిపోయినమె హంపెట్టి "సరే- చిన్నవాళ్ళు ఏదో తెలియక తప్పు చేసారు. నెలలునిండి యీ గుట్టు రట్టయితే నా పరువు గంగపా లయ్యేది! తెలివిగా ముందే చెప్పారు. 'భాను నూర్తి' మనవ డ్దనిపించావోయ్ మొత్తానికి! వాడు ముందు స్లాను తోనే పంపా డనుకుంటాను. సరే, యిహా వెళ్ళండి. కళ్యాణ ముహూ ర్తం పెట్టించటానికి రమ్మని రాస్తాను మీ తాతకి" అన్నారు. నా హృదయం సంతోషంతో పరవళ్ళు తొక్కింది.

'ఆయన' నింగికేసి చూట్టం ఆ దెబ్బతో వటుకు మానేసాడు!